


Il-Fratellanza ta' Santa Katarina fiż-Żurrieq

Minn A. Mangion B.D., Lic.D., M.A. (Sheffield)

Iż-Żurrieq f'nofs is-seklu sbatax

Nahseb li l-isbah deskrizzjoni taż-Żurrieq f'nofs is-seklu sbatax jagħtihilna l-istoriku Gian Frangisk Abela fix-xogħol tiegħu *Della descrizione di Malta*, stampat fl-1647. Iż-Żurrieq, bħall parrèci l-kbar u l-aktar anzjani ta' gżiritna jissejjaħ terra (reġjun) biex jiddistingwi ruhu mill-irhula l-oħra (casali), terminu li jirrifletti l-anzjani tal-post u r-rwol tiegħu ta' centru għall-irhula żgħar dipendenti minnu. ¹



Abela kiteb hekk:

“Dan ir-reġjun jinsab f'naħa għolja u merfugħa tal-gżira, mbewwsa mill-irjeh tan-nofs in-nhar u mikxufa għal frisk tar-rjeh fuq tajbin għas-saħħa; minħabba f'hekk in-nies tal-post igawdu saħħa mill-aqwa, u jingħad li l-arja t'hemmhekk hija l-ahjar f'dawn il-gzejjer, hekk li kemm l-irġiel kif ukoll in-nisa jgawdu karnaġġjon mill-isbah ta' lewn hamrani fl-abjad, saħħa fiżika u hlewwa ta' fattizzi li jiġbdu l-ghajn, u hajja twila. Tant hu hekk li dak il-post huwa mfittex mill-morda u dawk li jkun jistejqu minn xi marda, biex fih ibiddlu l-arja u jiksbu malajr lura is-saħħa li jkun tilfu. L-impjeg ewlieni tan-nies tal-post hu li jinnegozjaw fil-bejgħ ta' xoqqa, u tajjar minsuġ, li hemmhekk jiproduċuhom b'mod meraviljuż u tant sabieħ; bl-istess mod huma jaħdmu wkoll ċerti kapotti u kutri tas-suf b'varjetà ta' kuluri, kif ukoll barzakki kbar għall-fuq iż-żwiemel, maħdumin ukoll mis-suf. Huma jaħdmu wkoll reċipjenti delikati tal-fuħħar ahjar minn bnadi oħra tal-gżira, avolja mingħajr l-użu tar-rotta, kif kien isir fil-qedem f'Malta, fejn flimkien ma' Ghawdex wiehed għandu jiltaqa' ma' fuħħar mill-aktar raffinat u proporzjonat. Taht il-Kaptan ta' l-Armi taż-Żurrieq jaqgħu l-irġiel ta' l-irhula ta' Bubaqra, Hal-Lew, il-Qrendi, Hal-Manin u l-Imqabba'. Iż-Żurrieq fih madwar 400 dar, b'1580 ruh. ² Bubaqra għandha 83 dar u 327 ruh; Hal-Millieri huwa raħal ċkejken bi 15 il-dar u 66 abitant; (waqt li) l-Qrendi b'Hal-Manin u Hal-Lew għandhom 202 dar u bejnithom jgħoddu 1024 ruh” ³ Skond Abela iż-Żurrieq, b'Hal-Millieri u Bubaqra kellu allura 1,973 abitant.

Sittax il-sena wara Abela voldiri fl-1663, l-Isqof Mons. Balaguer, fil-hames u l-ahħar viżta pastorali tiegħu fiż-Żurrieq, jirreġistra tnaqqis

- (1) Wettinger, G. “The lost villages and hamlets of Malta' in *Medieval Malta ed. A. Luttrell. London, 1975, 183. F'kaži rari pero' Iż-Żurrieq huwa msejjaħ ukoll oppidum (belt), APZ, Antichi Monumenti e Protocollo 1v-2r.*
- (2) Abela, G. F. *Della descrizione di Malta. Malta, 1647, 102*
- (3) *Ibid., 100-101, 103*

ċkejken fil-popolazzjoni meta jitkellem minn total ta' 1,854 ruh, b'1,475 minnhom fiż-Żurrieq, 298 ġo Bubaqra, u 81 ruh f'Hal-Millieri. Il-parroċċa kollha kienet tikkonsisti f'450 dar jew familja. ⁴ Eżatt f'nofs is-seklu, voldiri fl-1650, ir-reġistri tal-parroċċa jagħtuna wkoll hjiel tajjeb taċ-ċaqliq demografiku. F'dik is-sena il-Kappillan Saliba rreġistra 63 magħmudija, 26 mewt u 23 żwieġ ⁵. Hċax miż-żwieġijiet kienu ta' koppji Żrieraq. Fil-każ ta' hċax oħra, l-għarus kien ġej minn barra r-raħal; fil-waqt li f'każ wiehed partikolari iż-żewġ partijiet kienu t-tnejn mir-Rabat ta' Malta. L-uniku żwieġ fejn l-għarus kien barrani, voldiri mhux malti, kien dak ta' Maria Camilleri, Żurrieqija li żżewġet ma' Giuseppe Gianbrano, Sqalli minn Palermo. ⁶

Fl-1667 fil-viżta pastorali ta' l-Isqof Buenos, il-kappillan taż-Żurrieq jkompli jagħtina ftit iktar dettalji dwar il-popolazzjoni meta rraporta illi "... n-numru tal-parruċċani huwa ta' 1,877 ruh, li minnhom 1,387 jistgħu jersqu għat-tqarbin (voldiri, skond il-liġi tal-knisja ta' dak iż-żmien, kienu għalqu it-tnax il-sena). Il-parruċċani b'mod ġenerali joqgħodu fiż-Żurrieq, u f'Hal-Millieri u Bubaqra, rħula li jagħmlu ma' l-istess parroċċa. Ir-raħal ta' Bubaqra huwa daqs nofs mil bogħod mill-knisja parrokkjali; u Hal-Millieri daqs nofs mil ieħor bogħod; iż-Żrieraq huma kważi lkoll ta' drawwiet tajba; ftit huma dawk li jahdmu r-raba tagħhom; il-bqija jahdmu fl-għelieqi li jdawwru l-istess raħal". ⁷

Il-kappillan taż-Żurrieq f'nofs is-seklu 17, kien Dun Matthiolo Saliba S.T.D. qassis prodott tipiku tal-Kontroriforma Tridentina li allura kienet fl-aqwa tagħha fl-aħħar żminijiet tas-seklu 16 u fl-ewwel nofs tas-seklu ta' wara. Dan kien iben ir-raħal; twieled fl-1606 u rieġa l-parroċċa għal 40 sena u 4 xhur. Kien ġie ordnat saċerdot fl-1630 mill-Isqof Cagliares u kien ħa pussess tal-parroċċa taż-Żurrieq fl-età ta' 29 sena nħar il-4 t'Ottubru 1635, wara r-rinunzja tal-Kappillan ta' qablu Dun Antonio Dumez. Miet nħar is-6 ta' Frar 1676 fl-età ta' 70 sena. Kien kappillan imżejjen b'heġġa kbira għal raħal twelidu, kellu sens kbir artistiku u mużikali, kien disinjatur u perit, benefattur kbir tal-knisja taż-Żurrieq, u devot per eċċellenza ta' Santa Katarina patruna tar-raħal. ⁸

Fl-1650 fiż-Żurrieq, minn barra l-kappillan kien hawn hċax-il saċerdot u żewġ kjeriċi sekulari, apparti żgħażagħ oħra li kienu qed jithejjew għas-

(4) AAM, Vis. Balaguer 1662-63,344r.

(5) APZ, Bapt. II (1607-1650), 384-392; Mort II (1609-1686) 49r - 50v; Matr. II (1607-1689), 90r - 93r.

(6) APZ Matr. II (1607 - 1689), 90r - 93r. Fil-każi ta' żwieġ fejn l-għarus ma kienx miż-Żurrieq l-irħula li minnhom kien ġej l-għarus fl-1650 kienu: Mqabba, Luqa, Palermo, 2 Hal-Lew (Qrendi), Valletta, Mosta, 2 Rabat, Safi u Casal Paola.

(7) AAM, Vis. Buenos 1667-68, 87r.

(8) APZ, Bapt. I (1567-1607) 285; CEM/RO4 (1628-37) 20v; AAM, Registro Collationi 1635-59, 23r-26r ; APZ, Mort II (1609-1686), 77r-v; ACM/AIM Registrum Revelationum II, 346, APZ Blasius Saliba vs Conivg. Tonna et Mamo 1678-1681, passim; ACM Misc. 180, 251



saċerdozju. Fil-fatt tul il-parrokat twil tal-Kappillan Saliba il-kleru taż-Żurrieq beda jżid sew fin-numru, u minn għadd tassew ċkejken ta' qassisin ta' żmien il-Kappillan Bonnici fil-bidu tas-seklu 17, ⁹ issa n-numru tal-qassisin Żrieriq kien ha rankatura qawwija 'l quddiem, hekk li sa tmien is-seklu 17, voldiri fl-1699, l-isqof Davide Cocco-Palmeri irreġistra 23 saċerdot, 2 djakni, 2 suddjakni, 9 bl-ordnijiet minuri u kjeriku miżżewweġ iservu fil-parroċċa. ¹⁰

Fis-sena 1650 il-qassisin taż-Żurrieq, skond l-anzjanità ta' l-ordinazzjoni tagħhom kienu dawn: Dun Duminku Dorbes, li kien ordna 48 sena qabel, voldiri fl-1602 u li kien l-aktar saċerdot anzjan tal-parroċċa; Dun Salv Mangion (ord. 1624), Kappillan Dun Matthiolo Saliba (ord. 1630), Dun Ġrezzju Żammit (ord. 1633), Dun Cosimo Farrugia (ord. 1643), Dun Gian Mari' Azzopardi (ord. 1645 u li kien ġie assassinat fil-kampanja fl-età ta' 46 sena f'Awwissu ta' l-1657), Dun Lucio Saliba (ord. 1645), Dun Gian Mari' Spiteri (ord. 1646), Dun Tumas Camilleri (ord. 1648) Dun Simeone Darmanin (ord. 1648) u Dun Bastjan Farmusa (ord. 1650). ¹¹ Iż-żewġ kjeriċi sekolari, voldiri li kellhom it-tonsura però ma kienux qed ihejju ruħhom għas-saċerdozju kienu Blasco Saliba, hu l-kappillan (tonsurat fl-1614) u l-kapumastru Pauluccio Farmusa (tonsurat fl-1621). ¹² Il-viċi parroku kien Dun Ġrezzju Żammit. ¹³

Fiż-Żurrieq, l-ikbar avveniment f'nofs is-seklu 17, kien ċertament il-proġett tal-bini mill-ġdid ta' knisja parrokkjali ġdida, miflok il-knisja antikissima li kellu r-raħal u li magħha fis-seklu ta' qabel kienu nbnew żewġ kappelluni sbieh. ¹⁴ L-istoriku Abela fid-deskrizzjoni tiegħu stampata fl-1647 jgħid illi l-knisja parrokkjali taż-Żurrieq kienet. "... għadha kemm inbniet mill-ġdid fuq stil modern, kif qed jiġri kważi fil-parroċċi ewlenin l-oħra kollha" ¹⁵ Abela kien naturalment qed jirreferi għal numru sabieh ta' knejjes li nbnew mill-ġdid bejn l-aħħar żminijiet tas-seklu 16 u l-ewwel nofs tas-seklu 17. Dawn kienu l-knejjes sbieh fuq stil rinaxximentali tardiv, manjerista u barokk li tfasslu mill-ġenju ta' periti u capo mastri kbar bħal Gerolamo u Vittorio Cassar u Tumas Dingli.

Fil-verità fl-1647, is-sena li ġie stampat il-ktieb ta' Abela, il-knisja l-ġdida taż-Żurrieq kienet għadha qed tinbena. Ix-xogħol fuqha kien inbeda fl-

(9) *Għall-kleru tassew ċkejken ta' 3-4 qassisin Żrieriq fil-bidu tas-seklu 17 ara AAM, Vis. 1579-1608:1604; 306v - 315v; Vis. Cagliares 1618, 83r - 84v; Vis; Cagliares 1625-27, 95/104r*

(10) *AAM Vis. Cocco Palmeri 1699-1700 (B) 212v - 213r*

(11) *AAM Vis. Balaguer 1653-54, 230r; 231r-v; Vis. Balaguer, 1662-63, 344r - 345r; ACM/CEM/RO 19, 3v, 19v, RO2, 46v; RO4, 47v - 48r; RO7A, 104v, 102r, 123v, 137v, 141r, 177r, 184v. Dwar D. Gian Mari' Azzopard ara APZ, Mort II (1609-1686), 62v.*

(12) *AAM, Vis Balaguer 1662-63, 345r.*

(13) *APZ, Bapt. II (1607-1650), 349 passim*

(14) *Mangion, A. "Il-kappelluni mal-knisja l-qadima taż-Żurrieq" Programm Festa Santa Katarina 1985, 5-11. Minn riċerka oħra ilum jirriżulta li l-kappelluni nbnew fl-1573 żmien l-isqof Royas, il-kappillan D. Antonio Bartolo u l-prokuraturi Stefano Zirafe u Paolo Gusmano*

(15) *"... e' stata ultimamento riedificata alla moderna, come si e' stato fatto quasi in tutte l'altre parrocchie principali..." Abela, G. F., op.cit., 368.*

1632 u ma ntemmx hliet hamsa w'ghoxrin sena wara ¹⁶ Fi żmien Abela, kienet għadha kif tlestiet il-korsija l-ġdida, twaqqgħet il-knisja l-qadima, u kien miexi seww ix-xogħol fuq il-kappelluni. Tant hu hekk illi f'Jannar ta' l-1646 l-isqof Mons. Balaguer irrimarka illi “.. il-korsija tal-knisja għadha kif inbniet ġdida, jew biex inkunu aktar preċiżi, mitmuma, mhux mingħajr sengħa u arti kbira .. u l-kappelluni .. fuq in-naħa ta' quddiem u fil-ġnub, għandhom kif inbnew sa l-gholi ta' fejn jibdedw l-arkati, jew sal-post li jsejthulu ċ-ċinta ..” ¹⁷ Il-proġett tal-bini tal-knisja l-ġdida ma kienx biss il-frott ta' hteġa u neċessità, iżda kien jorbot ukoll miegħu il-prestiġju taż-Żrieraq li jkollhom tempju mill-isbah, jekk jista' jkun aħjar minn ta' l-irhula l-oħra ta' dak iż-żmien. Il-bini ta' knisja ġdida kien fuq kollox espressjoni qawwija tal-qima li kellu r-raħal lejn il-Patruna tiegħu Santa Katarina li lilha u għall-ġiegh tagħha kien qed jinbena dak it-tempju meraviljuż. ¹⁸ Fil-verità għal dak iż-żmien il-qisien u l-kobor ta' dak it-tempju kienu jirrenduh fost l-aqwa tal-gżira. ¹⁹ Il-promuttur ewlieni wara dan il-proġett kien il-kappillan Dun Matthiolo Saliba li hażżeż il-pjanti, mexxa il-bini sa tmiemu, u beda jzejjnu bi grazzja sinjorili ta' bniedem verament artistiku li kien. ²⁰

Taqlib politiku fl-Ewropa

L-ewwel nofs tas-seklu 17, bejn l-1618 u l-1648, kien dominat minn gwerer bejn il-qawwiet il-kbar Ewropej f'dik li baqgħet maghrufa bħalha l-Gwerra tat-Tletin Sena. Il-ġlied kien beda fuq tilwim purament reliġjuż bejn Insara u Protestanti fil-Bohemja, iżda mbagħad żviluppa u nfirex fi gwerer politiċi bejn il-qawwiet il-kbar, voldiri l-Imqaddes Imperu Ruman u l-allejati tiegħu renjanti tal-familja Hapsburg, kontra numru ta' pajjiżi Protestanti li aktar tard issieħbet magħhom Franza Burbonika. Matul il-gwerra tat-Tletin Sena kienet imdahhla Spanja, l-Awstrija, il-Bohemja, l-Ungerija, l-istati kollha ta' l-Imqaddes Imperu Ruman; id-Danimarka, l-Isvezja u Franza. Meta fl-1635 Franza allejat ruhha b'mod partikolari ma' l-Isvezja, kontra Spanja u sħabha, l-Ordni ta' San Ġwann f'Malta sab ruħu fmorsa, mhedded mill-Viċi Re ta' Sqallija, minhabba dak li kienu qed jagħmlu l-kavallieri Franciżi li kienu qed jingaggaw fl-eżerċitu Franciż kontra Spanja. Iżda l-qawwa u s-supremazija ta' Franza taht it-tmexxija tal-Kardinal Richelieu wasslet biex il-qawwiet il-kbar talbu li jintlahaq ftehim. Dan sar wara hames snin ta' taħdidiet li wasslu għat-trattat ta' Westphalia (1648) li asserixxa s-supremazija Franciża tar-Re Luigi XIV, dgħajef is-segħta tal-Papat, u stabbilixxa t-taqsim politiku ta' l-Ewropa

(16) AAM, Vis. Pontremoli, 1634, 67r; Vis. Balaguer 1656-59, 96v; ACM Misc.180, 251.

(17) AAM, Vis. Balaguer 1644-46, 120r-v

(18) “La nostra fabrica di S. Catarina del Zurrico”, APZ, Mort. II (1609-1685), 26v, 30v u passim.

(19) “Hija forsi l-isbah fost il-knejjes kollha tal-gżira .. mibnija b'sengħa mil-aktar mirquma ..” AAM Vis. Balaguer 1656-59, 96v.

“Hija forsi l-isbah knisja li hawn f'din id-djoċesi” ACM Ms. 180, 251.

(20) ACM MS. 180, 251; Żerafa, S. Discorso sulla storia artistica di Malta. Malta 1850 24; Mangion A. & Spike J., “Preti's paintings for the Parish Church in Żurrieq” Treasures of Malta, V, no 1, 22.

kif bejn wiehed w'iehor nafuh illum. ²¹

Wignacourt, De Paule u Lascaris

F'Malta l-ewwel nofs tas-seklu sbatax kien dominat minn tlett granmastri Franciżi, jiġifieri Alofju Wignacourt (1601-1622), Antonio de Paule (1623-1635) u Giovanni Paolo Lascaris (1635-1657). Is-seklu fetaħ b'popolazzjoni ta' 33,000 abitant, li sa l-1632 kienu laħqu l-54,463 ruħ. ²² Il-hakma ta' Wignacourt bdiet fi żmien ta' karestija, hekk li l-flotta ta' l-Ordni kellha tattakka l-kastelli ta' Lepanto u Patrasso biex tipprowa takkwista aktar qamħ; iżda wara l-1610 il-kummerċ u l-qagħda ekonomika ta' Malta bdew jieħdu spinta tajba 'l quddiem. Il-biżà tat-Torok però baqa' jaħkem sew fuq Malta u fl-1614, sittin galera Torka żbarkaw f'Wied il-Għajn u ħarbtu ż-Żejtun. Dan il-biżà ġieghel lil Ordni jsaħħah id-difiża tax-xtut, u fi żmien Wignacourt kien inbena t-torri ta' San Pawl il-Baħar, il-forti San Luċjan, it-torri ta' San Tumas, it-torri ta' Santa Maria delle Grazie (Xgħajra) u t-torri ta' Kemmuna. Wignacourt wassal ukoll l-ilma fil-belt il-ġdida. Fi żmien wkoll, wara l-mewt ta' l-isqof Tumas Gargallo (1614) kien laħaq isqof il-Malti Baldassare Cagliares. ²³

Il-hakma ta' de Paule (1623-1635) ²⁴ kienet predominata minn kontroversja kbira li qamet dwar il-bini ta' fortifikazzjonijiet ġodda biex jilqgħu kontra attakk li kien mistenni mit-Torok. L-inġinier papali Pietro Paolo Floriani ppropona li l-faċċata tal-Belt kellha tithares aħjar bil-bini ta' medda swar ġodda mill-ġholja tal-Kapuċċini sad-daħla tal-Pietà, voldiri s-swar tal-Furjana ta' llum. ²⁵ Kien proġett li nbeda fl-1635 u li minhabba fih l-Ordni mpona taxi qawwiya li rvellaw il-poplu. Kienu pprotestaw bil-qawwa kollha il-qassisin Maltin; u ġoż-Żejtun, fejn bdew jingabru t-taxxi fi żmien Lascaris (1637) kien qam irvell shieh li għal ftit ma kaxkarx miegħu l-irħula l-oħra ta' Malta. ²⁶ L-Ordni nnifsu kien maqsum dwar il-fortifikazzjonijiet il-ġodda. L-opinjoni kuntrarja kienet li għandhom jiġu msahħa s-swar ta' Bieb il-Belt, u li minflok is-swar tal-Furjana kien ikun ferm aħjar li tissahħahl-Gholja ta' Santa Margerita f'Bormla, kif fil-fatt ġara ftit tas-snin wara fi żmien Lascaris fuq parir ta' diversi inġiniera oħra, fosthom Vincenzo Maculano da Firenzuola. ²⁷

(21) Vella, A.P., *Storja ta' Malta. Malta 1974-79, II, 112-115*

(22) Vassallo, G.A., *Storia di Malta. Malta, 1890, 554-555*

(23) *Ibid.*, 540-547

Vella, A.P. *op.cit.*, II, 69-82 - Vertot, Abbe' de, *The history of the Knights of Malta. London, 1728, II, Bk.XIII, 59-62*

(24) Vassallo, G.A., *op.cit.*, 549-556 - Vella, A.P., *op.cit.*, II, 82-84 - Vertot, Abbe' de, *op.cit.*, II, bk. XIII, 62-69

(25) Hoppen, A. *The fortification of Malta by the Order of St. John. Edinburgh, 1979, 45-55*

(26) Wettinger, G. "Early Maltese popular attitudes to the government of the Order of St. John" *Melita Historica VI, no.3 (1974), 255-278.*

Hoppen, A. *op.cit.*, 148-149

Vella, A.P., *op.cit.*, II, 82

(27) De Lucca, D. *Giovanni Battista Vertova: diplomacy, warfare and military engineering in early 7th century Malta. Malta 2001, passim. Hoppen, A., op.cit., 45-55, 72-78*

Sadattant l-isqof Cagliares kien miet fl-1633, u d-djoċesi bdiet titmexxa mill-isqof Mikiel Giovanni Balaguer de Camarasa (1635-1663). Taht il-Granmastru Lascaris (1635-1657) il-problemi ta' Malta komplew iggravaw. Il-bidu tat-tmexxija tiegħu kienet karatterizzata minn karestija kbira kawżata minn problemi kbar għal l-Ordni minhabba l-gwerra li issa kienet għaddejja bejn Spanja u Franza. Bażikament, Malta kienet territorju fewdutarju Spanjol, u l-Vicire' ta' Sqallija hassu maqrus mis-simpatiji Franciżi fi hdan l-Ordni, hekk li kemm il-darba hedded li jikkonfiska l-ġid ta' l-Ordni fi Sqallija, jżomm d-dhul ta' flus tal-Kavallieri Franciżi, u ma jonorax it-tratte voldiri l-konċessjonijiet bla dazju fuq qmuh u ikel minn Sqallija għal Malta. ²⁸

Il-biżà ta' attakk mit-Torok baqa' dejjem preżenti u żdied sewwa wara inċident li nqala' fl-1644. F'dik is-sena, 'l hinn minn Rodi il-flotta ta' l-Ordni attakkat u hatfet galljun kbir Tork mgħobbi b'kull ġid u b'rikkezzi kbar, u li fuqu inzerta kien hemm, aktarx, waħda minn nisa tas-Sultan flimkien ma' binha li aktar tard trabba f'Malta u sar Dumnikan. Il-qilla tat-Torok daret kontra Malta, u kontra r-Republika Venezjana li kienet naqset mill-ftehim li kellha li tiproteġi d-dbaħħir Tork u kienet halliet l-Ordni jidhol jistkenn fil-gżira ta' Kandja (Kreta) li kienet tal-Venezjani. Fl-1645 il-biżà ta' attakk fuq Malta kien tassew kbir, iżda t-Torok għażlu li jattakkaw Kandja. Il-gwerra ta' Kandja damet sejra 24 sena (1645-1669) u hađu sehem fiha il-qawwiet insara, inkluż l-Ordni ta' San Ġwann, biex jgħinu l-Venezja. Din il-gwerra però kienet ġabet xogħol, ġid, u risq kbir f'Malta. Il-biżà dejjem ta' attakk mit-Torok kien ġieghel lill-Lascaris jorganizza aħjar ir-rigmenti Maltin, bena t-Torri l-Aħmar (Mellieħa) u dak tad-Dwejra (Għawdex) u sitt torrijiet tax-xtut, fosthom dak ta' Sciutu f'Wied iż-Żurrieq; iżda l-pjan tiegħu li jinnewtralizza l-fortifikazzjonijiet ta' l-Imdina biex ma jintużawx mill-għadu, kienu ntlagħhu minn oppożizzjoni kbira. ²⁹

Il-muskettieri Żrieraq jorganizzaw ruħhom fi fratellanza

Nofs is-seklu sbatax ra wkoll fiż-Żurrieq it-twaqqif ta' fratellanza ġdida taht il-patroċinju ta' Santa Katarina Vergni u Martri li l-qima u d-devozzjoni lejha, bħalha patruna u bħalha simbolu li jgħaqqad u jirrapreżenta r-raħal, kienet hadet spinta qawwija bil-bini tal-knisja parrokkjali l-ġdida, frott il-hegġa tal-Kappillan Dun Matthiolo Saliba. Fortunatament, fl-arkivji parrokkjali għad għandna żewġ registri mprezzabli li jirriflettu l-origini, t-twaqqif u l-ġrajjet bikrija ta' din il-fratellanza fis-seklu sbatax.

(28) Vassallo, G.A., *op.cit.*, 557-566 - Vertot, Abbe' de, *op.cit.*, II, Bk. XIII, 69-81

(29) Vella, A.P., *op.cit.*, II, 105-118



³⁰ Barra minn hekk, fil-Kanċellerija tal-Kurja ta' l-Arcisqof għad hemm ukoll id-dokumentazzjoni oriġinali dwarha, fosthom is-supplika jew talba taż-Żrieraq u l-Ittri Appostoliċi ta' l-erezzjoni. ³¹ Il-fratellanza ta' Santa Katarina kienet ir-raba' waħda mwaqqfa fil-parroċċa taż-Żurrieq u kienet tiġi wara l-oħrajn tas-SSmu. Sagrament (1575) tar-Rużarju (1588) u ta' Santu Rokku (1606).

Il-ħsieb għal din il-fratellanza jidher li nibet habta ta' l-1644 għaliex nhar l-1 ta' Mejju ta' dik is-sena l-artillieri Żrieraq (Muschattieri della parrocchia) membri tal-milizzja kienu fteħmu li jiffirmaw għaqda li l-iskop tagħha kien li tiċċelebra b'5 skudi quddies għal kull kongregat li jmut u li tordna tnax -il torċa (xemgħa kbira) biex bihom takkompanja fil-purċissjonijiet tal-parroċċa. ³² Minħabba f'hekk din il-kongregazzjoni kienet magħrufa fost in-nies tar-raħal bħala ta' l-Antorċi. ³³ Għal dawn l-għanijiet tal-kongregazzjoni il-membri ntrabtu li jikkontribwixxu żewġt irbghajja malli jinkitbu, u li kull wieħed jibqa' johroġ hamest iħbub fix-xahar sa mewtu. L-idea tagħhom fuq kollox kienet illi xi darba jitolbu minn Ruma brevi speċjali mill-Papa biex permezz tagħha huma jkunu stabbiliti f'konfraternita' taħt il-ħarsien ta' Santa Katarina. ³⁴

Li muschattieri della Parrocchia

Għidna illi x-xewqa għat-twaqqif tal-fratellanza ta' Santa Katarina oriġinat fi hdan il-muskettieri taż-Żurrieq, membri tal-milizzja. Irridu niftakru illi l-qawwa militari ta' l-Ordni ta' San Ġwann kienet tiddependi hafna mill-irġiel Maltin. Il-kavallieri kienu sabu f'Malta organizzazzjoni militari ċċentrata u marbuta ma' kull waħda mit-tmien Parroċċi l-aktar anzjani ta' gżiritna, inkluż iż-Żurrieq. Il-milizzja territorjali Maltija kellha żewġ taqsimiet. L-ewwel waħda kienet tissejjah l-Għassa jew il-Maħras u din kienet responsabbli mill-għassa u l-ħarsien tax-xtut; fil-waqt illi t-taqsima l-oħra tal-milizzja kienet id-Dejma li kienet tikkonsisti f'kontingenti armati mferxxin ma' gżiritna. Ma' dawn kien hemm ukoll il-milizzja ekwestri jew kavallerija, miżmuma mill-għonja, dawk li kellhom propjetà jew li kienu

(30) APZ *Primo quinterno per le messe cantate e lette celebrate per li fratelli e conosorelle della Ven. Confraternita' di S. Catarina V. e M. cominciato dal primo Gennaro 1652 sino tutto Luglio 1682 (1697)*, citat infra bħala *Primo Quinterno Confraternita S. Catarina*; APZ *Secondo quinterno cominciato da Agosto principio di questa fondazione (del Agonia) 1686 sino tutto Settembre 1709*, citat infra bħala *Secondo Quinterno Agonia*.

(31) AAM Canc. Acta Civ. XIX (1650-52), 197r-199v *Pro confraternitate Stae - Catharinae erectae in Eccla Parli Casalis Zurrico*.

(32) "Far dodici Antorci per accompagnare la procesione in honore del Sign Iddio, della Madonna Santissima e di S. Catharina nostra Padrona e protettrice", APZ *Primo Quinterno Confr. S. Catarina IIV*. "fare 12 Antorci per accompagnare in qualunque terza Domenica del mese il Venerabile che si conduce processionalmente", APZ *Secondo Quinterno Agonia*, 241. Ta min ifakkar li fdak iż-żmien fil-Parroċċa, kull tielet hadd tax-xahar kienet isir il-purċissjoni tat-terza bis-sagrament, fil-waqt li fl-ewwel hadd tax-xahar il-fratellanza tar-Rużarju kienet torganizza purċissjoni b'qima lejn il-Madonna.

(33) APZ, *Primo Quinterno Conf. S. Catarina*, 140; *Secondo Quinterno Agonia*, 237, 241, 245.

(34) APZ, *Primo Quinterno Conf. S. Catarina*, IIV; *Secondo Quinterno Agonia*, 241.

jdahhlu renti li bihom setghu iżommu žiemel. Il-milizzja kienet topera bejn April u Novembru u kienet tobbliga l-irġiel kollha minn 16 sa 65 sena u li kienu jinghataw l-armi u kienu obbligati wkoll għat-taħriġ fil-Ħdud. Meta f'Malta waslu l-Kavallieri dawn saħhew il-milizzja organizzata li sabu, u mat-tmin rigmenti tal-kampanja, fosthom dak li kien jaqa' taħt il-parroċċa taż-Żurrieq kienu žiedu l-milizzja urbana tal-Birgu, Bormla u l-Isla.³⁵ Propju fiż-żminijiet fi fihom twaqqfet il-fratellanza ta' Santa Katarina, il-Granmastru Lascaris kien saħhaħ l-organizzazzjoni tal-milizzja, u fl-1647 kien waqqaf ukoll riġment ġdid tal-muskettieri³⁶ Kien minn dawn l-elementi diversi tal-milizzja illi harġet l-idea ta' xirka ġdida taħt il-patroċinju tal-Patruna tar-Rahal. Ta' min jgħid ukoll illi r-riġment tal-milizzja taż-Żurrieq, bil-kaptan ta' l-armi tiegħu baqa' jopera sa l-1716, žmien il-Granmastru Perellos, għax minn dik is-sena kienet saret ri-organizzazzjoni sħiħa tal-qawwiet militari, b'mod li ż-Żurrieq, flimkien mal-Gudja, Qrendi, Mqabba, Kirkop u Safi sabu ruħhom taħt ir-riġment ġdid ta' Hal-Luqa.³⁷ Il-milizzja taż-Żurrieq hija wkoll imfakkra sa llum f'għadd ta' ismijiet ta' nħawi li jdawwru r-rahāl. Fost dawn insemmu l-inħawi ta' Id-Dejma 'l fuq minn Nigret, Tal-Bandieri (bandiera = riġment) bejn Hal-Millieri u l-Qrendi; u ismijiet oħra fosthom in-Nadur, il-Wardija (Guardia), Qabar il-Għarib, it-Tirxija u Sciutu li huma intimament marbutin ma' l-għassa u d-difiża ta' l-inħawi tagħna.³⁸ Fi žmien l-Assedju l-Kbir ir-riġment taż-Żurrieq, li kien allura jinkorpora fih l-irġiel ta' l-irhula żgħar ta' l-idwar,³⁹ kien jgħodd 570 raġel, u kien immexxi mill-Kavallier Tomaso Coronel. Fost il-kaptani ta' l-armi li niltaqgħu magħhom bħala mexxejja tar-reġiment taż-Żurrieq nsibu lil Fra Pietro du Rourre mill-Lingwa ta' Provenza, li kien instab assassinat fl-1560⁴⁰; Fra Fausto Bulgarino minn Siena (1592) li kien hallas għal kwadru l-antik ta' Santu Rokku fil-Knisja Parrokkjali l-antika taż-Żurrieq,⁴¹ Fra Alphonso Teglio (1598)⁴² u Fra Gabriele de Melos mill-Prijurat tal-Portugal.⁴³

(35) Mifsud, A. *La milizia e le torri antiche in Malta*. Malta, 1920, 1-13, 35-44. - Vella. A.P. *op.cit.*, I, 139-140; II, 301-304.

(36) Mifsud, A. *op.cit.*, 38

(37) Wismayer, J. M. *The history of the King's Own Malta Regiment and the armed forces of the Order of St. John*. Malta 1989, 7-18.

Spiteri, C. *Fortress of the Cross*. Malta 1994, 616-619

(38) Abela, G. F., *op.cit.*, 60

Wettinger, G. "The militia roster of watch duties of 1417" *Armed Forces of Malta Journal*, 32 (1979) 25-34, 35-42.

Idem. *Place names of the Maltese Islands 1300-1800*. Malta, 2000, *passim*.

(39) Zabarella, C. *Saminiatelli, Lo assedio di Malta*. Torino, 1902, 161, 165.

(40) *Catalogue Records Order St. John II pt.3 Arch. 88-90*. Malta 1978, 472 under 25.ix.1560 Mifsud, A., *op.cit.*, 36n.2

Gatt G., "Ir-rewwixta tal-milizzja fiż-Żurrieq" *Il-Malti*, XIII (1937) no.1, 45

(41) *Il-kwadru tal-pittur G. B. Riccio huwa deskritt f'Bonello, V. & Cauchi, J.A. Pauline Centenary Exhibiton: sacred art in Malta (1960)*. Malta, 1960, 46-47 fejn id-data hija żbaljata. Id-data 1593 u l-iskrizzjoni fuq il-kwadru huma mogħtija f'AAM Vis. Alpheran 1736-40, 865 APZ, S. Rocco: *Primo Libro 1644-1709*, I, juri li dan il-kwadru, llum f'Bubaqra, kien inħadem għal parroċċa taż-Żurrieq.

(42) AAM Vis. Gargallo 1588-1602: 1598, 43r - 46r *passim* fejn il-kaptan u kavallieri oħra kienu qed jagħmluha ta' parrini fil-griżma ta' tfał Żrieraq.

(43) Gatt, G. *op.cit.*, 19

Rewwixta fiż-Żurrieq

Mal-kavallier Gabriele de Melos u r-rigment taż-Żurrieq hemm marbuta grajja ta' nkwiet li kien inqala' fir-rahal fl-1641. Fil-15 ta' Mejju 1641, f'it qabel is-sebh inghata s-sinjal tan-nafra, u l-iskwadri li kienu jiffurmaw il-kumpanija taż-Żurrieq bdew jingemghu fix-Xaghra tan-Nigret u bdiet tittiehed ukoll ir-rassenja. Bosta hin wara pero' waslet l-ahbar illi n-nafra kienet saret bi żball. F'dak il-hin, il-kaptan De Melos, li kien ga r-rabbjat minhabba d-dewmien ghalxejn, kellu xi jghid bl-ikrah mat-Torkupilier Toni Zammit ta' l-Imqabba fuq spustjar ta' wiehed suldat minn Hal-Lew. Fil-għied li nqala' De Melos hedded lil Zammit bil-pistola wara li dan saq iż-żiemel fuq il-kaptan, u mbagħad fera' lis-suldat ta' Hal-Lew meta dan ma qagħadx għal l-ordnijiet li nghatawlu. Iż-Zrieraq allura għamlu għall-kaptan De Melos, u kieku mhux għax indaħlu għalih l-alfier, xi surġenti, u kuntistabbli, kienu żgur joqtluh. Il-kaptan De Melos kellu jidhol jistkenn fil-kappella tal-Lunzjata ta' Xaghra (illum il-Kuncizzjoni) li kienet allura dgawdi minn l-immunita' qaddisa. Għalkemm is-suldati riedu jithallsu mill-kaptan, dawn qatgħuha li morru jkellmu l-Granmastru, u mat-300 ruh irhewlha lejn il-Belt bil-bandiera tar-rigment magħhom. Il-Granmastru baġhat lill-kavallier Fra Giovanni de Silva biex jikkalma s-sitwazzjoni. Izda l-poplu nsista li jkellem lis-Sultan u ma kkalmawx qabel ma rcevw il-kelma illi l-kaptan De Melos gie mibdul u li minfloku kien gie nominat il-kavallier De Silva. Minhabba li dak l-irvell kien jikkostitwixxi ksur tal-ligijiet ta' l-Ordni, tlieta mid-disa' rgiel li tressqu l-qorti kienu għew kundannati għal għaxar snin fuq ix-xwieni, jaqdfu b'katina ma' saqajhom.

44

L-Ittri Appostoliċi ta' Papa Innoċenz X

Fiż-Żurrieq ix-xewqa tal-kongregati li jitwaqqfu ufficċjalment minn Ruma fi fratellanza taħt il-patroċinju ta' Santa Katarina ma mietetx izda ssaħħet, u jidher li dawn tassew waslu biex jagħmlu talba lill-Papa għal dan il-ghan. ⁴⁵ L-ittri apostoliċi li bihom twaqqfet il-fratellanza ta' Santa Katarina fil-parroċċa taż-Żurrieq inghataw tmin snin wara l-1644 fuq forma ta' brevi papali minn Papa Innocenz X (Pamphilj). Il-brevi harġet minn Santa Maria Maggiore sub annulo piscatoris, voldiri taħt is-sigill tal-Papa, fit-tmin sena tal-pontifikat tiegħu, nhar is-7 t'April 1652. ⁴⁶

L-ittri appostoliċi ta' Papa Innocenz X jgħibu l-isem ta' Pastoris Eterni, mill-ewwel żewġ kelmiet li jifthu dan id-dokument. L-ittri appostoliċi jifthu billi jghidu li l-poplu taż-Żurrieq, imqanqal minn qima speċjal lejn Santa Katarina (peculiari erga Sanctam Catharinam devotionis affectu ducti), u

(44) *Ibid.*, 17-22, 41-45

(45) *APZ, Primo Quinterno Conf. S. Catarina, Iiv, Vr.*

(46) *Ibid.*, IIIr-IVv.

biex iqanqlu l-istess devozzjoni f'haddiehor, kienu qed jitolbu li titwaqqaf konfraternita' taht it-titolu ta' Santa Katarina u li tkun miftuha għall-membri kollha taż-żewġ sessi. Il-brevi żżid tghid li din ix-xewqa kienet qed tiġi milqugħa mill-Papa (Nos .. in predicta ecclesia .. Confraternitatem sub invocatione predicta .. Apostolica auctoritate .. perpetuo erigimus et instituimus), basta pero jkun hemm il-kunsens ta' l-isqof ta' Malta għat-twaqqif tagħha. Il-Brevi tat ukoll id-dritt lill-fratellanza li tiegħu sehem fil-purèissjonijiet, torganizza t-talb , u tesegwixxi l-operat tagħha, iżda fuq kolloxx hegġet lill-fratelli biex jifformulaw statuti kanoniċi skond il-ligijiet tal-knisja biex bihom jirregolaw l-operat kollu tal-fratellanza, u jipreżentawhom lill-isqof ta' Malta għall-approvazzjoni tiegħu. Il-brevi stipulat ukoll illi il-beni mobbli u immobbli li jingħataw lill-fratellanza mill-imsieħba tagħha kellhom ikunu amministrati bl-ikbar reqqa għall-għid tal-fratellanza mill-prokuraturi tagħha, u ta' dan kellhom iroddu kont lill-isqof ta' Malta ⁴⁷ Il-Papa mbaġħad għadda biex ikkonċeda numru ta' indulġenzi lill-imseħbin ta' kull żmien f'dik il-fratellanza l-għdida. Malli wiehed jinkiteb fi hdan din il-fratellanza, u jkun qerr u tqarben, allura kellu jibbenefika minn indulġenza plenarja; fil-waqt li l-miktubin kollha, anke daww futuri, ġew mogħtija indulġenza oħra plenarja fil-pont tal-mewt basta jkun niedma, u resqu lejn il-qrar u t-tqarbin; u jekk dan ma jkunx possibli jkun lissnu b'fommhom jew b'qalbhom devota l-isem ta' Ġesu'. Barra minnhekk, kull sena nhar il-festa ta' Santa Katarina patruna tal-fratellanza, mill-primi vespri ta' lejlietha sa nżul ix-xemx ta' nharha, l-imseħbin setgħu jibbenefikaw minn indulġenza plenarja oħra kemm il-darba wara li jkun resqu għall-qrar u t-tqarbin huma jmorru jinviżtaw il-knisja ta' Santa Katarina bid-devozzjoni, u hemmhekk jitolbu għall-għaqda fost is-setgħat insara, il-qerda ta' l-ereżija u t-trijonf tal-Knisja Mqaddsa. Indulġenza oħra ta' 7 snin u 40 jum kienet mogħtija wkoll lill-imseħbin kemm il-darba, wara li jkun qerrew u tqarbn, dawn imorru jitolbu fl-istess knisja nhar il-festi tal-Milied, Pentecoste, Santa Marija, u l-Qaddisin Kollha. Il-brevi hegġet ukoll lill-imsieħba għall-opri tajba u karitattewoli hekk li nġhatat indulġenza oħra ta' 60 ġurnata lil daww kollha li jkun jwettqu xi opra tajba. Fost l-opri tajba li ssemmi l-Brevi, hemm l-attendenza għall-quddies u għar-reċita ta' l-Uffiċċju Divin fil-knisja; l-attendenza għall-funzjonijiet li torganizza l-fratellanza; il-kura u l-kenn li wiehed joffri l-fqar; il-premura li biha wiehed jagħraf iġib il-paċi bejn l-għedewwa; l-akkompanjament ta' l-imsieħba tal-fratellanza sad-difna; u l-akkompanjament mas-Sagrament waqt il-purèissjonijiet ewkaristiċi u waqt il-vjatki lill-moribondi; it-talb għas-suffraġġju tal-kongregati mejtin; u kull sforz li wiehed seta' jagħmel biex jiġbed lura l-proxxmu lejn it-triq it-tajba. ⁴⁸

(47) *Ibid.*, IIIr-IVv.

(48) *Ibid.*, IIIr-IVv.



Il-brevi jidher li waslet iż-Żurrieq fil-bidu ta' Lulju 1652. ⁴⁹ Il-prokuraturi eletti mill-poplu biex jirrapprezentaw il-fratellanza dak iż-żmien kienu Gianni Farrugia u Gianni Mangion u dawn, skond dak li titlob l-istess brevi ressqu talba jew supplika lill-isqof ta' dak iż-żmien Mons. Mikiel Giovanni Balaguer de Camarasa biex dan japprova l-eżekuzzjoni ta' l-ittri appostoliċi.

It-talba tagħhom dahlet fil-Kurja ta' Malta nhar il-5 ta' Lulju 1652 u l-isqof xtaqjisma' l-ewwel il-parir tal-kappillan taż-Żurrieq Dun Matthiolo Saliba. Dan deher personalment quddiem l-isqof Balaguer, u fuq il-parir favorevoli tiegħu, l-istess Isqof Balaguer approva l-eżekuzzjoni ta' l-ittri appostoliċi li bihom l-konfraternita' l-ġdida setgħet tibda taħdem fil-parroċċa taż-Żurrieq. ⁵⁰ L-istess ittri appostoliċi ġew imbagħad reġistrati fil-kancellarija tal-Kurja ta' Malta minn nutar Giacinto Cauchi. ⁵¹ L-eżekuzzjoni tal-ittri apostoliċi mill-Isqof Balaguer saret nhar it-12 ta' Lulju 1652, u din id-data hija għalhekk dik li fiha il-fratellanza l-ġdida bdiet topera uffiċċjalment fil-parroċċa.

Il-Papa li waqqaf il-Fratellanza

Papa Innocenz X (1644-1655) - GianBattista Pamphilj - kien ġej minn waħda mill-awqa familji nobbli Rumani. Twieled fl-1574; kien lawrjat fil-liġi ċivili w kanonika, u minn avukat konċistorjali laħaq uditore di Rota, imbagħad nunzju f'Napli u Spanja. Kien ġie nominat kardinal fl-1627, u f'din il-kariga kien ukoll prefett tal-Kongregazzjoni tal-Konċilju, li kienet tittratta problemi u tinterpreta d-dispożizzjonijiet konnessi mad-digrieti tal-Konċilju Tridentin. L-ghażla tiegħu bhala Papa, fil-konklavi ta' l-1644, wara l-mewt tal-Papa Urbanu VIII (Barberini 1623-1644), tista' titqies bhala reazzjoni kontra l-familja Barberini u t-tendenzi tagħhom favur Franza fl-aħħar żminiejiet tal-pontifikat ta' Papa Urbanu VIII. Il-pontifikat ta' Papa Innoċenz X kien karatterizzat minn problemi kbar fl-Ewropa ta' dak iż-żmien, id-diżintegrazzjoni tad-dinja Kattolika, u l-poter assolut li bdew jassumu r-rejiet Ewropej. Ghalkemm kellu l-vantaġġ li kellu Segretarju ta' l-Istat mill-aqwa fil-persuna ta' Fabio Chigi, ex-ikwiżitur f'Malta u futur Papa Alessandru VII, Papa Innoċenz X kien influwenzat hafna b'mod negattiv mill-indhil tal-qariba tiegħu Olimpia Maidalchini. Kien bniedem twil f'persuntu, rqajjaq, fartas, b'wiċċ serju, u b'harsa penetranti kif jixhdu ben tajjeb ix-xbieha meraviljuża tiegħu mpittra minn Velasquez, u l-busti maħdumin min Algardi u Bernini. Kellu karattru pjuttost riservat, suspettuż u jdum biex jiddeċiedi; kien miġbud lejn niesu, iżda kien bażikament bniedem tajjeb, qaddis u jhobb il-paċi u l-ġustizzja.

(49) *Ibid.*, IVv, Vr-v.

(50) *Ibid.*, Vr-v

(51) *Ibid.*, IV v

Il-politika mhabbla fl-Ewropa ta' dak iż-żmien għelget lill-Papa Innoċenz X biex jipprova jżomm bilanċ bejn Franza w Spanja, għalkemm kien imxaqleb lejn din ta' l-aħħar, u fit-trattat ta' Westphalia kellu jaċċetta kondizzjonijiet li mhuz dejjem kienu jiffavorixxu l-interessi tal-Knisja. Fi hdan il-Knisja Papa Innocenz hadem hafna għal riformi fl-ordnijiet reliġjużi, kompli jikkombatti l-Ġansenizmu u rsista hafna favur il-missjonijiet u l-kongregazzjoni tal-Propoganda Fidei. Fil-gwerra ta' Kandja hu offra l-ghajnuna tiegħu lir-Repubblika Venezjana, mexxa l-festi tal-Ġublew tas-sena 1650; u għen kemm felah l-istudji storiċi. Fl-amministrazzjoni, għalkemm b'inqas impenn hu kompli l-opri l-kbar li nbdew f'Ruma mill-prediċessuri ta' qablu, bil-hila ta' ġenji artistiċi bħal Alessandro Algardi, ⁵² Gian Lorenzo Bernini, Francesco Borromini, u Girolamo u Carlo Rinaldi.

Operat tal-Fratellanza

Il-fratellanza ta' Santa Katarina kienet imwaqqfa u marbuta ma' l-altar titulari ta' Santa Katarina fil-kappellun tal-kor ta-knisja. ⁵³ Kienet titmexxa minn żewġ prokuraturi u rettur, ⁵⁴ u l-prokuraturi kienu jintgħażlu a voce secreta, ⁵⁵ voldiri bil-voti permezz tal-boxxlu. Matul it-tieni nofs tas-seklu sbatax id-diversi prokuraturi tal-fratellanza kienu: Giovanni Farrugia u Giovanni Mangion' li jissemmew bejn l-1644 u l-1661 ⁵⁶; Dun Gian Mari' Spiteri u Vincenzo Zammit li dahlu fil-kariga f'Awwissu 1661 u baqgħu sa l-1670 ⁵⁷; Dun Piet Saliba viċi-parroku u mill-ġdid Vincenzo Zammit fil-perijodu 1670-1677 ⁵⁸; Dun Simeone Darmanin u Pietro Azzopardi bejn l-1677 u l-1683 ⁵⁹; u mill-ġdid Dun Simeone Darmanin u Gian Mari' Zammit mill-1683 sa l-1692 ⁶⁰. Jidher għalhekk, illi fil-każ ta' din il-fratellanza, il-prokuraturi kienu jinbidlu bejn wiehed w'iehor kull għaxar snin jew xi ftit inqas. Mal-bidla tal-prokuraturi kien jinghata rendikont dettaljat ta' l-assi finanzjarji tal-fratellanza, peress illi din kellha kapital favorevoli, u dan ir-rendikont kien isir fil-preżenza tal-kappillan u tal-viċi-parroku. ⁶³

Il-fratellanza jidher li kellha dħul regolari mill-kontribuzzjonijiet tal-fratelli u konsorelli, u jidher ukoll illi l-miżata tal-imsieħba kienet tingabar mill-prokuratur kull l-ewwel hadd tax-xahar. ⁶² Biex niehdu eżempju tal-

(52) *Enciclopedia Cattolica. Citta' del Vaticano 1951. VII, 20-22, s.v. Innocenzo X - Oxford dictionary of the Christian Church - 3 ed. - F.L. Cross, E.A. Livingstone. Oxford, 1998, 835.*

(53) *".. fundata nell'altare della gloriosa V. e M. S. Catharina nostra patrona" APZ, Secondo Quinterno Agonia, vi; AAM, Vis. Molina 1678-80, 179v. Iżda APZ, Primo Quinterno Confr. S. Catarina, Vr jorbotha b'mod żbaljat ma' l-altar maġġur.*

(54) *APZ, Primo Quinterno Confr. S. Catarina, 140*

(55) *Ibid., 140*

(56) *Ibid., Vr - APZ, Secondo Quinterno Agonia, 105,245*

(57) *APZ, Primo Quinterno Confr. S. Catarina, 140 - APZ, secondo Quinterno Agonia, 107-245*

(58) *Ibid., 109*

(59) *Ibid., 111, 245*

(60) *Ibid., 112, 245*

(61) *APZ, Primo Quinterno Confr. S. Catarina, 140, 151*

(62) *Ibid., 152*

bilanċ fianzjarju li kellha l-fratellanza ta' Santa Katarina ser nagħtu r-rendikont għall-perjodu Awwissu 1667 sa Marzu 1677, voldiri medda ta' 10 snin. Matul dak il-perjodu il-fratellanza kellha dhul ta' 675 skud, 1 irbiegħi u 16 il-habba, u hrug ta' 617 skud, 9 rbghajja u 12 il-habba. ⁶³ Nafu wkoll ili l-flus tal-fratellanza kienu jinżammu maqfula fis-senduq li kien imqieghed f'post sigur fil-kamra ta' fuq il-logġa, voldiri fil-kamra ta' fuq, fejn illum jinħażen il-planċier tal-festa. ⁶⁴ Għal aktar sigurta u serjeta' din il-kaxxa jew senduq kienet tinqafel bi tlett serraturi li l-imfietah tagħhom kienu jinżammu separatament mill-kappillan u minn kull wiehed mill-prokuraturi. ⁶⁵ B'hekk, biex jinfetaħ is-senduq tal-fratellanza kienet meħtieġa il-preżenza ta' dawn it-tlett uffiċċjali li semmejna.

Id-dhul tal-fratellanza ma kienx pero' marbut biss ma' dak li kienu jħallsu l-imsieħba, iżda wkoll mal-qbiela ta' għalqa fl-inħawi Tal-Qortin, msejha tal-Mihit. ⁶⁶ Din l-għalqa kienet għaddiet fidejn il-fratellanza f'biċċtejn. Zewġ terzi tagħha, li kienu valutati fuq 140 skud kienu għaddew bi ftehim bonarju fidejn il-prokuraturi Dun Gian Mari' Spiteri u Vincenzo Zammit b'atti tan-nutar Domenico Camilleri nhar il-21 ta' Diċembru 1666, filwaqt li t-terz l-iehor kien inxtara mill-prokuraturi Dun Piet Saliba u Vincenzo Zammit b'atti tan-nutar Gio Domenico Gatt nhar it-8 t'Ottubru 1671, bil-prezz ta' 65 skud. ⁶⁷ Tant hu hekk li fil-bidu l-għalqa nsibuha mqabbla bl-4 skudi u 10 irbghajja fis-sena, iżda mbagħad, meta allura bdiet titqabbel kollha, il-qbiela tagħha telgħet għall-6 skudi fis-sena. ⁶⁸

L-Għalqa tal-Mihit u l-ewwel tapizzerija tal-Knisja

Interessanti hawnhekk li wiehed janalizza x'kienu ċ-ċirkostanzi li wasslu lill-fratellanza biex takkwista din l-għaqda, u tkompli tixtri l-kumplament tagħha. L-għaqda tal-Mihit kienet darba propjeta ta' wiehed mill-prokuraturi tal-fratellanza, Giovanni Farrugia. Meta fl-1661, il-prokura jew l-amministrazzjoni tal-fratellanza għaddew fidejn il-prokuraturi l-godda Dun Gian Mari' Spiteri u Vincenzo Zammit, il-prokura ta' qabilhom Farrugia stqarr quddiem il-Kappillan Saliba ili hu kien fadallu jgħaddi lill-Fratellanza is-somma ta' 303 skudi. Parti minn din is-somma, voldiri 163 skud, Camilleri hargihom biex ihallas parti minn ammont ta' tapizzerija li kienet giet ordnata mill-fratellanza bħala tiżjin u ornament għat-tempju Katarinjan. Il-bilanċ ta' 140 skud li hu kien għad jonqsu

(63) *Ibid.*, 151

(64) *".. il danaro si trova serrato nella cascina di detta Congregazione, la quale cascina si trova nella camera che e' sopra la loggia della Parrochiale"*, *ibid.*, 151.

(65) *".. serrata con tre chiavi l'una in poter del Parocho l'altre due in poter delli procuratori uno per uno"*, *ibid.*, 151.

(66) *Ibid.*, 140, 268

(67) *Ibid.*, 268

(68) *Ibid.*, 268

jaghti lill-fratellanza ġew mifdija billi huwa ġie kostrett jgħaddi lill-istess fratellanza żewġ terzi mill-għalqa tal-Mihit ⁶⁹ li kienu valutati fuq 140 skud. Fil-fatt iż-żewġ terzi ta' l-għalqa tal-Mihit nafu li għaddew f'idejn il-fratellanza nhar il-21 ta' Diċembru 1666 ⁷⁰ fil-waqt li l-pagament akkont tat-tapizzerija (damask), lill-ċertu Maestro Rocco di Modica, kien ġie ċertifikat quddiem il-Vigarju Don Domenico Cagnano u l-Assesur tal-Kurja Gian Battista Zarb f'pagament finali nhar it-3 ta' Novembru 1667.

71

Dak in-nhar il-hlas kollu li jidher li tħallas Maestro Rocco di Modica, li nahseb kien il-manifattur tad-damask - kien jammonta għal 226 skud u dan jidher li kien il-prezz fuq sittax-il qatgħa damask - sediċi versi di tapezzeria - li kienu ftehm fuqhom oriġinarjament. Fil-fatt minhabba li Giovanni Farrugia rnexxielu johroġ biss 163 skud il-Kappillan Saliba, fisem il-fratellanza hareġ lill-Rocco di Modica il-bilanċ ta' 63 skud, li mbagħad ġew rikompensati lilu mill-prokuraturi fil-5 ta' Jannar tas-sena ta' wara 1667 ⁷²; filwaqt li Farrugia kompli feda l-bqija tad-dejn permezz ta' l-għalqa msemmija.

Din il-ġrajja, bid-dettalji kollha tagħha u b'mod iktar car hija ċertifikata f'memorjal li tħalla apposta mill-istess Kappillan Saliba fl-1667 ⁷³. Dan il-memorjal huwa mportanti hafna għax jagħtina eżempju ċar tal-premura li kellu l-Kappillan Saliba lejn il-fratellanza tant għażiża għalih, u jurina wkoll biċ-ċar kemm kien qed jirsisti biex iżejjen it-tempju tant sabieħ li huwa, flimkien ma hutu ż-Żrieraq kien bena ad unur il-Patrona tagħna Santa Katarina.

Il-Kappillan Saliba halla miktub hekk:

"Is-7 t'Awwissu 1661. Il-fratelli tagħna ressquli talba biex nibdlu l-prokuratur tal-fratellanza ta' Santa Katarina ta' l-Antorċi, li kien Giovanni Farrugia taż-Żurrieq, suċċessur tal-mejjet Frangisk Spiteri li kien l-ewwel prokuratur; u f'dan il-jum imsemmi, wara l-għasar, iltaqgħu fil-knisja u b'mod sigriet ġew magħżula bhala prokuraturi ta' l-imsemmija fratellanza s-sacerdot Dun Gian Mari' Spiteri u Vincenzo Żammit, it-tnejn minn din il-parroċċa; u bhala rettur intgħazel Antonio Mangion miż-Żurrieq. U meta jiena u l-prokuraturi għoddejna d-dhul u l-infiq li kienu ġeww amministrati mill-imsemmi Farrugia, sibna illi dan kien għad fadallu jgħaddi lill-fratellanza 303 skud. Izda peress illi l-imsemmi Farrugia ma kienx f'pożizzjoni li johroġ dik is-somma kollha f'daqqa, jiena flimkien ma' xi fratellii ddeċidejna illi nippermettulu li biż-żmien jagħmel xi opra b'risq

(69) *Ibid.*, 140

(70) *Ibid.*, 140, 268

(71) *Ibid.*, 140

(72) *Ibid.*, 140

(73) *Kopja tiegħu tinsab f'APZ, Secondo Quinterno Agonia, 237-238*



Santa Katarina, u li din tkun a soddisfazzjon taghna. Sadattant xi whud kienu tal-fehma li jinxtraw xi parimenti sagri, jew tapiti, ohrajn li jsir tużell (baldacchino) u kulhadd hareġ bil-fehma u l-opinjoni tiegħu. Izda mbagħad inqala' raġel devot, ċertu Domenico Camilleri minn Bubaqra u dan offra illi jekk aħna kellna nordnaw sittax il-qatgħa (versi) ta' tapizzerija (damask) ad unur Santa Katarina, hu kien lest li johroġ il-flus għal tmin qatgħat ohra, b'mod li l-knisja jkollha b'hekk erbgha-u-ghoxrin qatgħa. Jien għalhekk, biex naċċetta l-offerta li kien għamilli Camilleri, u minhabba l-htieġa li kellna għal dik it-tapezzerija, li kull sena kien qed ikollna nikruha bil-ħlas, iddeċidejt li nitlob lill-imsemmi (ex-prokuratur Giovanni) Farrugia biex dan jidhol għall-ispiza tad-damask, haġa li huwa aċċetta min qalbu; u fuq il-kelma tiegħu jiena tajt l-ordni lil Signor Rocco di Modica biex dan jaħdem it-tapizzerija. Izda meta din inhadmet, l-imsemmi Farrugia ma felahx johroġ ħlief 163 skud mill-226 skud li din ġiet tiswa', u għalhekk biex jiena nżomm l-kelma li kont tajt (lil Maestro Rocco di Modica) kelli nohroġ id-differenza (ta'63 skud) minn buti; b'mod li Farrugia allura kien għad fadallu jagħti 140 skud (lill-fratellanza biex jiskonta it-303 skud dejn li kellu magħha). U peress li b'ebda mod ma stajna nakkwistaw aktar flus minghand l-imsemmi Farrugia, minhabba l-falliment tiegħu, rnexxielna niftehmu miegħu biex jinnomina stimatur f'ismu, li kien Domenico Camilleri ta' Bubaqra, u flimkien ma' stimatur iehor innominat minna, li kien Mario Zammit taż-Żurrieq, kellhom jistmaw flimkien biċċa art li kellu Farrugia li tilhaq il-valur ta' dik is-somma ta' 140 skud. U b'dan il-mod saret l-istima, u ġie kalkolat li dik is-somma kienet tkopri l-prezz ta' għalqa li Farrugia kellu fl-inħawi tal-Qortin, imsejjha Tal-Miħit, u li Farrugia u martu għaddeu lill-imsemmija fratellanza, kif jixhdu l-atti tan-nutar Domenico Camilleri. Jien għalhekk illum, 5 ta' Jannar 1667, nistqarr illi rċevejt minghand il-prokuraturi ta' l-imsemmija fratellanza Dun Gian Mari' Spiteri u Vincenzo Zammit is-63 skud, li jien kont hrigt minn buti biex inħallas il-bilanċ tat-tapizzerija f'isem Farrugia; u li mbagħad ittiehdu in konsiderazzjoni fil-prezz ta' l-għalqa li ttiehdet mil-fratellanza. U b'għelm tal-verità jien hawn taħt iffirmat qed nagħmel din il-kitba. Jiena Mathiolo Saliba Kappillan taż-Żurrieq, nikkonferma dak kollu li qed jingħad hawn fuq."

Il-memorjal tal-kappillan Saliba jsemmi fost hafna affarijiet ohra l-impenn tal-benefattur Domenico Camilleri minn Bubaqra (mlaqqam Schelli) biex dan iħallas minn butu għal-tmin qatgħat damask. Domenico Camilleri (li m'għandnix inħalltuh man-nutar Domenico Camilleri li kien jgħix fl-istess epoka) flimkien ma' martu Gioannella kienu l-fundaturi ta' l-altar u l-ġuspatronat tal-Madonna ta' Monserrat mwaqqaf fl-1652 fil-knisja l-ġdida taż-Żurrieq. ⁷⁴ Mid-dokument tal-Kappillan Saliba li għadna kif

(74) AAM, Vis. Balaguer, 1653-54, 225v; Molina 1678-80, 184r. Il-fundazzjoni ta' l-altar ta' Monserrat tinsab f'NAV Not. G. Felici R 260/23, 442sqq, illum mitluf. Il-laqqam ta' Camilleri jinsab f'APZ, Conf. II (1607-1667) 33v.

ġiċċitajna, Camilleri jidher bhala stimatur ta' l-artijiet; iżda lilu nafuh fuq kolloxx bhala benefattur tal-knisja ta' raħal twelidu ż-Żurrieq. Kien Domenico li fl-1676 ħallas il-bilanċ tas-somma li kien talab il-pittur Mattia Preti għall-kwadru l-ġdid ta' Santu Rokku; u kien ikontribwixxa wkoll għall-kwadru tal-Madonna tar-Rużarju (illum meqrud) maħdum ukoll min Preti fl-1681. ⁷⁵ Barra minn hekk, fit-testment tiegħu (1692) Camilleri kien halla żewġt għewwieq b'risq l-istatwa proċessjonali ta' Santa Katarina li dak iż-żmien kellha allura tinħadem għall-parroċċa. ⁷⁶

Lista tal-Kongregati

B'xorti tajba għadha teżisti wkoll il-lista tal-kongregati mejtin fi ħdan il-fratellanza ta' Santa Katarina. Il-list fiha 242 isem, li jibdwew b'Leonardo Zammit, li kien miet nħar l-1 ta' Frar 1652, u jibqgħu sejrjn sa Domenica Zammit li ħalliet din il-ħajja nħar it-2 ta' Mejju 1686. ⁷⁸ Fil-lista tal-kongregati mejtin jissemmew il-qassisin Żrieraq Dun Gian Mari' Azzopardi li miet assassinat nħar it-3 t'Awwissu 1657, ⁷⁹ Dun Domenico Dorbes (20.i.1658), Dun Gian Mari' Spiteri (19.v.1669), Dun Matteo Azzopardi (1.xii.1675), Kappillan Dun Matthiolo Saliba (5.ii.1676) u Dun Ġrezzju Żammit (26.xii.1675). Magħhom hemm ukoll l-imgħallmin tar-raħal Mastru Marju Xiċluna (4.i.1661), Mastru Censerico Zammit (9.i.1661), Mastru Gian Mari' Mizzi (3.i.1676), Mastru Mikiel Mizzi (2.vii.1671), Mastru Gian Mari' Mizzi (10.ix.1671), u Mastru Angelo Dorbes (4.v.1675). ⁸⁰ Nħar l-4 t'Ottubru 1681 insibu wkoll reġistrata l-mewt ta' hu l-Kappillan Saliba, il-Kjeriku Blasio.

Il-lista tal-kongregati mejtin fi ħdan il-fratellanza ta' Santa katarina tieqaf f'Mejju ta' l-1686 minħabba raġuni storika li bidlet għal-kolloxx il-bixra tal-fratellanza wara mixja ta' kważi 42 sena t'attivitaj. Ir-raġuni kienet li fl-ewwel viżta pastorali tiegħu fiż-Żurrieq, nħar it-30 t'April 1686, l-isqof ta' Malta Mons. Davide Cocco Palmeri xtāq illi fiż-Żurrieq titwaqqaf is-Sodalita' ta' l-Agunija, kif kien qed isir fil-parroċċi ta' Malta; u fiż-Żurrieq bhala soluzzjoni awtomatika bidlu l-fratellanza ta' Santa Katarina f'Sodalita' ta' l-Agunija. Min hemm infethet triq ġdida li kellha twassal għal formulazzjoni ta' statuti ġodda, devozzjoni kbira lejn is-Santu Kruċ u anke t-twaqqif ta' l-altar tal-Kurċifiss fi żmien l-isqof Mons. Alpheran. Dwar dan iżda, nitkellmu k'Alla jrid darba oħra.

(75) APZ S. Rocco: *Primo Libro 1644-1709*, 1
APZ Conf. Rosario: *introito ed esito 1641-1709*, 82
A. Mangion & J. Spike *op.cit.*, V (2) 67-70.

(76) APZ, *Mort.* III (1686-1759), 30v.

(77) APZ, *Secondo Quinterno Agonia*, 105-113

(78) *Ibid.*, 106

(79) *Ibid.*, 105-113 *passim*. Xi whud mid-dati tal-mewt kif kupjati f'dan ir-reġistru huma żbaljati jew inkella jagħtu d-data tal-funeral. Għal skopijiet ta' dan l-artiklu id-dati tal-mewt tal-qassisin ġew konfermati mar-reġistri oriġinali tal-parroċċa.

(80) *Ibid.*, 112